

**प्रादेशिक समाचार**  
**आकाशवाणी, भोपाल**  
**प्रातःकालीन समाचार**

मुख्य समाचार :-

- सी. पी. राधाकृष्णन बने देश के 15वें उपराष्ट्रपति, प्रधानमंत्री मुख्यमंत्री और केन्द्रीय मंत्रियों ने दी बधाई।
- स्वच्छ वायु सर्वेक्षण 2025 में मध्यप्रदेश ने रचा इतिहास, इंदौर, जबलपुर और देवास ने लहराया परचम।
- कोलकाता में आज निवेश अवसरों पर इंटरएक्टिव सेशन में शामिल होंगे मुख्यमंत्री, उद्योग जगत से करेंगे निवेश संभावनाओं पर चर्चा।
- प्रदेश के कुछ जिलों में बारिश जारी, राजधानी में तेज बारिश के साथ 1 इंच से अधिक पानी बरसा।
- एशिया क्रिकेट कप के पहले मुकाबले में अफगानिस्तान की जीत, आज भारत का मुकाबला संयुक्त अरब अमीरात से।

उपराष्ट्रपति सी. पी. राधाकृष्णन

उपराष्ट्रपति चुनाव कल सम्पन्न हुआ। इसमें एनडीए के उम्मीदवार सी. पी. राधाकृष्णन 15वें उपराष्ट्रपति निर्वाचित हुए। उन्होंने इंडी गठबंधन के प्रत्याशी बी. सुदर्शन रेड्डी को 152 वोटों के अंतर से हराया। राधाकृष्णन को 452 वोट मिले। जीत के बाद श्री राधाकृष्णन ने इसे राष्ट्रवादी विचारधारा की जीत बताया और कहा कि वे 2047 तक भारत को विकसित राष्ट्र बनाने के लिए काम करेंगे। प्रधानमंत्री नरेंद्र मोदी ने कल नवनिर्वाचित उपराष्ट्रपति से मुलाकात कर उन्हें जीत पर बधाई दी। वहीं, मध्यप्रदेश के मुख्यमंत्री डॉ. मोहन यादव ने भी नवनिर्वाचित उपराष्ट्रपति को बधाई देते हुए कहा कि उनका जीवन जनकल्याण को समर्पित रहा है और वे उपराष्ट्रपति पद की गरिमा को और बढ़ाएंगे।

बाइट-मुख्यमंत्री, डॉ. मोहन यादव

प्रधानमंत्री मोदी-नेपाल

प्रधानमंत्री नरेंद्र मोदी की अध्यक्षता में कल केन्द्रीय मंत्रिमंडल की सुरक्षा समिति की बैठक में नेपाल के घटनाक्रम पर चर्चा की गई। प्रधानमंत्री ने सोशल मीडिया पोस्ट में कहा कि नेपाल में हिंसा हृदयविदारक है। उन्होंने नेपाल में युवाओं की मृत्यु पर पीड़ा व्यक्त की। उन्होंने जोर देकर कहा कि नेपाल में स्थिरता, शांति और समृद्धि अत्यंत महत्वपूर्ण है। श्री मोदी ने नेपाल के लोगों से शांति के प्रयास को समर्थन देने की भी अपील की। नेपाल के हालिया घटनाक्रम के बारे में हमारे संवाददाता की एक रिपोर्ट...

स्वच्छ वायु सर्वेक्षण 2025

स्वच्छता और पर्यावरण के क्षेत्र में मध्यप्रदेश ने एक बार फिर इतिहास रचा है। स्वच्छ वायु सर्वेक्षण 2025 में इंदौर प्रथम, जबलपुर द्वितीय और श्रेणी-3 में देवास प्रथम स्थान पर रहे हैं। इस बारे विस्तार से पेश है

मुख्यमंत्री- सेशन ऑन इन्वेस्टमेंट-कोलकाता

मुख्यमंत्री डॉ. मोहन यादव आज कोलकाता में आयोजित इंटरएक्टिव सेशन ऑन इन्वेस्टमेंट अपॉर्च्युनिटीज इन मध्यप्रदेश में शामिल होंगे। इस सत्र में वे उद्योग जगत के प्रतिनिधियों के साथ वस्त्र एवं परिधान, आईटी, मैनुफैक्चरिंग, फूड प्रोसेसिंग और नवीकरणीय ऊर्जा सहित प्रमुख क्षेत्रों में निवेश की संभावनाओं पर चर्चा करेंगे। मुख्यमंत्री ने कहा कि मध्यप्रदेश निवेश के लिए अनुकूल वातावरण, मजबूत आधारभूत संरचना और म्ेम वि क्वपदह ठनेपदमे के मार्ग पर तेज़ी से आगे बढ़ रहा है। यह बैठक राज्य में व्यावसायिक साझेदारी और निवेश को बढ़ावा देने के उद्देश्य से आयोजित की जा रही है।

प्रधानमंत्री दौरा-पंजाब

प्रधानमंत्री नरेंद्र मोदी ने कल पंजाब का दौरा कर बाढ़ प्रभावित क्षेत्रों का हवाई सर्वेक्षण किया और हालात की समीक्षा की। उन्होंने गुरदासपुर में बैठक कर नुकसान और राहत कार्यों का जायज़ा लिया। प्रधानमंत्री ने पंजाब को 1600 करोड़ रुपये की वित्तीय सहायता देने की घोषणा की। यह

राशि राज्य को पहले से मिली 12,000 करोड़ रुपये की राशि के अतिरिक्त होगी। उन्होंने मृतकों के परिजनों को 2-2 लाख रुपये और घायलों को 50-50 हजार रुपये की आर्थिक मदद देने का ऐलान किया। प्रधानमंत्री ने बाढ़ में अनाथ हुए बच्चों की देखभाल के लिए पीएम केयर्स फॉर चिल्ड्रन योजना के तहत व्यापक सहायता देने की घोषणा की।

#### प्रधानमंत्री दौरा-मणिपुर

प्रधानमंत्री नरेंद्र मोदी शनिवार को मणिपुर का दौरा करेंगे। इस दौरान उनके चुराचांदपुर और इंफाल में जनसभाओं को संबोधित करने की संभावना है। प्रधानमंत्री इस दौरान जन सभाओं को संबोधित करेंगे।

#### मुख्यमंत्री-परिवहन विभाग

मुख्यमंत्री डॉ. मोहन यादव ने कल भोपाल में परिवहन विभाग की समीक्षा बैठक की। बैठक में उन्होंने सुगम परिवहन सेवा कार्यक्रम की प्रगति की समीक्षा करते हुए अधिकारियों को निर्देश दिए कि इस सेवा को शीघ्र प्रारम्भ किया जाए।

मुख्यमंत्री ने कहा कि दिव्यांगजनों की सुविधा का विशेष ध्यान रखा जाए और महिला यात्रियों के लिए अलग से पिंक बसों की व्यवस्था सुनिश्चित की जाए। साथ ही, कस्बों और गांवों के नाम भी मार्गों पर शहरों की तरह अंकित किए जाएँ।

#### जीएसटी

प्रधानमंत्री नरेन्द्र मोदी ने स्वतंत्रता दिवस पर लाल किले की प्राचीर से दीपावली तक अगली पीढ़ी के वस्तु और सेवा कर-जीएसटी में सुधारों की घोषणा की। आज हम सेवा क्षेत्र के लिए किए गए जीएसटी सुधारों की बात कर रहे हैं। हमारी संवाददाता ने बताया है कि जीएसटी सुधार आम आदमी पर ध्यान केंद्रित करते हुए किए गए हैं और ये 22 सितंबर से लागू होंगे।

#### क्रिकेट- एशिया कप

अबू धाबी में कल एशिया कप क्रिकेट टूर्नामेंट के आरंभिक मैच में अफ़ग़ानिस्तान ने हांगकांग को 94 रन से हरा दिया है। यह ग्रुप बी का पहला मैच था। ग्रुप ए में दुबई इंटरनेशनल क्रिकेट स्टेडियम में आज भारत का सामना संयुक्त अरब अमीरात से होगा।

#### मौसम

निम्न दाब क्षेत्र और मानसून टर्फ का सिस्टम कमजोर पड़ने से प्रदेश के कुछ जिलों में बारिश का दौर जारी है। मौसम विभाग के अनुसार 15 सितम्बर तक ऐसा ही मौसम रहने की संभावना है। इसके बाद एक बार फिर स्टॉन्ग सिस्टम सक्रिय होगा जिससे पूरे प्रदेश में बारिश होगी। कल प्रदेश के 11 जिलों में बारिश हुई। राजधानी में झमाझम बारिश हुई और 1 इंच से ज्यादा पानी बरस गया। वहीं मौसम विभाग ने आज मंडला, डिंडौरी, अनूपपुर और बालाघट में भारी बारिश का यलो अलर्ट जारी किया है।

#### अब कुछ समाचार संक्षेप में .....

- खण्डवा जिला कलेक्टर ने आयोजित कार्यक्रम में नीति आयोग द्वारा निर्धारित मानकों की दिशा में सराहनीय कार्य करने वाले अधिकारियों को प्रशस्ति पत्र देकर सम्मानित किया।
- शिवपुरी जिले में प्रधानमंत्री नरेंद्र मोदी के जन्मदिवस से सेवा सप्ताह 17 सितम्बर से 2 अक्टूबर तक संचालित किया जाएगा। इस दौरान, जिले में सभी स्तरों पर विभिन्न गतिविधियाँ आयोजित की जाएँगी।
- आगरमालवा जिले में नेशनल लोक अदालत के प्रचार प्रसार हेतु कल प्रभारी प्रधान जिला एवं सत्र न्यायाधीश अमर कुमार शर्मा द्वारा प्रचार वाहनों को हरी झंडी दिखाकर रवाना किया गया।
- सतना जिले में कल सेवा भारती का निरीक्षण किया गया। इसके बाद सरस्वती आवासीय विद्यापीठ उतैली के शिशु वाटिका के बालकों तथा कक्षा 5वीं व हाईस्कूल के बालकों से चर्चा की।

- मंडला में जिला योजना भवन में सम्पन्न हुई जनसुनवाई में जिला कलेक्टर सोमेश मिश्रा ने आवेदकों की समस्याएं सुनते हुये उनके समुचित निराकरण की पहल की।
- नर्मदापुरम जिले की पिपरिया में 13 सितंबर को नेशनल लोक अदालत का आयोजन होगा। प्रथम जिला न्यायाधीश राजेश कुमार अग्रवाल ने अधिवक्ताओं के साथ प्री-सिटिंग मीटिंग की।

-----